



НАРОДНА БАНКА НА РЕПУБЛИКА СЕВЕРНА МАКЕДОНИЈА

„ПРОФЕСИОНАЛНА ТАЈНА“

Бр. 15-209/*P*

Скопје, 29 април 2022 година

Врз основа на член 57 став 1 точка 2 и став 5 од Законот за банките („Службен весник на Република Македонија“ бр. 67/07, 90/09, 67/10, 26/13, 15/15, 153/15, 190/16, 7/19 и „Службен весник на Република Северна Македонија“ бр. 101/19 и 122/21) и глава III од Одлуката за издавање согласности („Службен весник на Република Македонија“ бр. 72/13, 24/18 и „Службен весник на Република Северна Македонија“ бр. 50/19), одлучувајќи по барањето на „Стопанска банка“ АД Скопје, гувернерката на Народната банка на Република Северна Македонија донесе

РЕШЕНИЕ

1. Ј се издава претходна согласност на „Стопанска банка“ АД Скопје за вршење на финансиската активност „маркетинг на задолжителен / доброволен пензиски фонд“.

2. Во точката 1 од Решението на гувернерот на Народната банка бр. 15813 од 30 април 2013 година, во кое се наведени финансиските активности коишто може да ги врши „Стопанска банка“ АД Скопје, по алинејата 21 се додава нова алинеја 22 – „– маркетинг на задолжителен / доброволен пензиски фонд“. Алинеите 22, 23 и 24 стануваат алинеи 23, 24 и 25.

Образложение

На 31 декември 2021 година, „Стопанска банка“ АД Скопје (понатаму во текстот: Банката), врз основа на член 7 став 1 точка 23 и член 57 став 1 точка 2 од Законот за банките, достави барање за добивање претходна согласност од Народната банка на Република Северна Македонија (понатаму во текстот: Народната банка) за вршење финансиска активност – маркетинг на задолжителен / доброволен пензиски фонд. Со допис од 25 јануари 2022 година, Народната банка побара дополнување и корекции на доставената документација. Банката ја достави бараната документација на 12 април 2022 година, со што барањето е комплетирано согласно со глава III точка 5 од Одлуката за издавање согласности.

Финансиската активност е дефинирана во член 76 од Законот за задолжително капитално финансирано пензиско осигурување („Службен весник на Република Македонија“ бр. 29/02, 85/03, 40/04, 113/05, 29/07, 88/08, 48/09, 50/10, 171/10, 36/11, 98/12, 13/13, 164/13, 44/14, 192/15, 30/16, 21/18 и 245/18 и „Службен весник на Република Северна Македонија“ бр. 180/19 и 103/21) и член 108 од Законот за доброволно капитално финансирано пензиско осигурување („Службен весник на Република Македонија“ бр. 7/08, 124/10, 71/11 и 13/13 и „Службен весник на Република Северна Македонија“ бр. 103/21). Согласно со овие законски одредби, друштво за управување со задолжителни и доброволни пензиски фондови може да врши работи на маркетинг на задолжителен / доброволен пензиски фонд во своите простории и во простории на неговите деловни соработници за маркетинг. Деловен соработник за маркетинг може да биде банка.

По анализата на доставената документација, се оцени дека таа е во согласност со Законот за банките и Одлуката за издавање согласности. Исто така, се оцени дека Банката ќе биде организирана и способна да работи согласно со прописите и пропишаните супервизорски стандарди, при што се имаа предвид критериумите од точката 13 од Одлуката за издавање согласности.

Според доставената документација:

- постои економска оправданост за почнување со вршење на финансиската активност;
- Банката има соодветна структура на вработени за ефикасно извршување на финансиската активност и соодветна организациска поставеност;
- со предвидената организација на Банката се обезбедува двојна контрола во вршењето на финансиската активност;
- Банката располага со соодветен информативен систем и техничка опременост за успешно и сигурно извршување на новата финансиска активност и поседува соодветен деловен простор и техничка опрема коишто ќе овозможат сигурно и непречено вршење на новата финансиска активност;
- овозможено е вклучување на новата финансиска активност во системот на внатрешна контрола, во внатрешната ревизија и во системот за спречување перење пари и финансирање тероризам на Банката;
- извршувањето на финансиската активност е регулирано со интерни акти;
- Банката има капацитет за управување со ризиците на кои ќе биде изложена при вршењето на новата активност, коишто со спроведената анализа на ризиците утврдила дека се ниски;
- дефинирани се лицата со посебни права и одговорности надлежни за следење на вршењето на финансиската активност и
- во барањето и доставената документација не постојат недоследности коишто не можат да бидат објаснети.

Имајќи го предвид наведеното, се одлучи како во диспозитивот на ова решение.



ПРАВНА ПОУКА:

Незадоволната страна може да поднесе тужба до Управниот суд во рок од 30 дена од денот на приемот на ова решение.